

## افتتاحی تقریر

### جلالت الملك شاہ فیصل

بسم الله الرحمن الرحيم

میں اللہ تعالیٰ کے نام سے اس مؤتمر اسلامی کا افتتاح کرتا ہوں اور دعا کرتا ہوں کہ یہ مؤتمر اپنے مقاصد میں کامیاب ہو۔

برادران اسلام ! السلام علیکم ورحمہ اللہ وبرکاتہ۔ آپ اپنی اس مؤتمر کو اللہ سبحانہ و تعالیٰ کی مقدس سر زمین میں، اس کے معظم گھر کے سائے میں، اور اس مقدس شہر میں منعقد کر رہے ہیں، جہاں سے نور اسلام طلوع ہوا۔ اور حضرت محمد صلوات اللہ و سلامہ علیہ پر وحی نازل ہوئی۔ آپ کی یہ مؤتمر ایک عام مؤتمر نہیں، بلکہ یہ اس لحاظ سے بڑی اہم ہے کہ اس میں آپ پوری دنیا کے مسلمانوں کے مسائل پر غور و خوض کریں گے۔

عزیز بھائیو ! مسلمانوں کی نظریں بڑی امیدوں اور آرزوؤں کے ساتھ آپ حضرات کی طرف لگی ہوئی ہیں اور وہ توقع رکھتے ہیں کہ اس مؤتمر سے ایک نئے دور کا آغاز ہوگا، جو ان کے لئے راہ حق پر گامزن ہونے، صحیح اسلامی سمت اختیار کرنے، اور اللہ کی کتاب اور اس کے رسول کی سنت کی دعوت کو عام کرنے کا باعث بنے گا۔

اس زمانے میں مسلمانوں کو جو امتحان در پیش ہے، اس کی گذشتہ تاریخ میں کوئی مثال نہیں ملے گی۔ عہد ماضی میں مسلمان ایسے دشمنوں کے خلاف صف آرا تھے، جو کھل کر سامنے آتے تھے۔ لیکن ان دنوں ہم بعض ایسی مصیبتوں میں گرفتار ہیں، جو خود مسلمانوں کی اپنی پیدا کی ہوئی ہیں۔

اس میں کوئی شک نہیں کہ آپ حضرات اسلام اور مسلمانوں کے موجودہ حالات سے خوب واقف ہوں گے۔ میں اس بارے میں آپ سے کچھ زیادہ نہیں کہنا چاہتا۔ یقیناً یہ امور آپ حضرات بھی اتنا ہی جانتے ہیں، جس قدر میں جانتا ہوں۔ دنیا کے ہر حصے کے مسلمانوں کی توقعات کے آپ لوگ، جو اس مؤتمر میں جمع ہیں، مرکز ہیں۔ اس لئے ہم سب پر فرض ہے کہ ہم اپنے امراض کا دریاں ڈھولڈیں۔ اپنے مسائل پر غور و خوض کریں اور اللہ تعالیٰ نے مسلمانوں کو ہر مال حج بیت اللہ سے مشرف ہونے کا جو موقع بہم پہنچایا ہے، اس سے فائدہ اٹھائیں اور ہم مندرجہ ذیل امور پر نظر ڈالیں:-

ہمارے حالات کیا ہیں؟ ہم کن بیماریوں سے دوچار ہیں؟ اور ان کا علاج کیا ہے؟ ہمارے معاملات کی کیسے اصلاح ہو؟ ہم اپنے دین میں کس طرح سمجھ اور تفقہ حاصل کریں؟ اور امت اسلامیہ کی خدمت کے سلسلے میں اللہ تعالیٰ نے جو کچھ ہم پر واجب کیا ہے، اسے کیسے بجا لائیں؟

برادران کرام! ہم اس شہر میں آپ حضرات کا عوام اور حکومت ہر دو کی طرف سے خیر مقدم کرتے ہیں اور اللہ سبحانہ و تعالیٰ سے دعا کرتے ہیں کہ وہ ہمیں آپ لوگوں کے ساتھ آن میں سے بنائے، جن کے بارے میں اس کا ارشاد ہے ”الذین ان مکنانہم فی الارض اقاموا الصلاۃ و اتوا الزکاۃ و امروا بالمعروف و نہوا عن المنکر“، مملکت سعودی عرب کے عوام اور اس کی حکومت کے لئے یہ بہت بڑا شرف ہے کہ وہ اللہ سبحانہ و تعالیٰ کی دعوت کو عام کرنے، امت اسلامیہ کی خدمت بجا لانے، اس کے مقام کو بلند کرنے، اس کی آرزوؤں کی تکمیل اور اس کے لئے راہ حق کو روشن کرنے میں ساعی ہوں اور ایک کا رکن کی حیثیت سے کام کریں۔

ہم آج امت اسلامیہ میں وہ تفرقہ، نزاع اور اختلاف پاتے ہیں، جو ایک بڑے خطرے کا پتہ دیتا ہے۔ آخر ہم بھائیوں میں یہ تفرقہ اور اختلاف کیوں ہو۔ جب کہ ہمارے پاس اللہ کی کتاب اور اس کے رسول کی سنت موجود ہے۔ ہم سب پر یہ فرض ہے کہ ہم اپنے تمام معاملات میں کتاب اللہ اور سنت رسول کو حکم بنائے کی کوشش کریں۔ اور آپ جانتے ہیں کہ دین اسلامی

حکمت کا دین ، ترقی کا دین ، سطوت و قوت کا دین ، عدل و انصاف کا دین اور مساوات کا دین ہے ۔ اور انسان کا بنایا ہوا کوئی نظام اور قانون نوع انسان کے مطالبات کی تنظیم ، ترتیب اور انہیں عملی جامہ پہنانے میں تخلیق آدم سے لے کر قیامت تک اس مقام تک نہیں پہنچ سکتا ، جہاں اسلام پہنچا ہے ۔

برادران گرامی ! ہم مسلمان ہیں ۔ اللہ پر ایمان رکھتے ہیں ۔ رسول اللہ کی سنت کے تابع ہیں ۔ اس کے باوجود ہم ان انسانوں کے بنائے ہوئے قوانین اور دستوروں کو کیوں اختیار کریں ۔ جو ہمارے اصول دین سے متعارض ہیں ۔ عزیز بھائیو ! دین اسلامی مسلمانوں کو ایسے امور کی تنظیم سے منع نہیں کرتا ، لیکن اس سلسلے میں ضروری ہے کہ ہم کتاب اللہ اور سنت رسول سے استنباط احکام کریں ۔ ہمیں اپنے امور اور معاملات اللہ کی کتاب اور اس کے رسول کی سنت کے مطابق منظم کرنا چاہیں ۔ ہو سکتا ہے کہ کتاب و سنت میں جو کچھ آیا ہے ، اس پر ہم نے کافی غور و تدبر نہ کیا ہو اور ہم میں کچھ نقص ہو ۔ باہم ان دونوں کے معانی سمجھنے میں قاصر رہے ہوں ۔ اس صورت میں ہم پر فرض ہے کہ اس بارے میں خوب غور و خوض کریں ۔ اور مجھے پورا یقین ہے کہ مسلمانوں کے اعلیٰ فضل علماء سنت نبوی میں مسلمانوں کی بہتری کے لئے جو کچھ ہے ، اس کی وضاحت کا فریضہ ادا کریں گے ۔

آج اسلام اور مسلمان جن مختلف تحریکات اور تباہ کن خیالات کا جو کہ ان سب چیزوں کے مخالف ہیں ، جنہیں رسول اللہ صلی اللہ علیہ وسلم نے کرمبعوث ہوئے ، نشانہ بن رہے ہیں ۔ میں اس بارے میں زیادہ طول نہیں دینا چاہتا ۔ اس ضمن میں بڑی مصیبت تو یہ ہے کہ خود ہمارے اندر ایسے لوگ ہیں ، جو ان خیالات اور طریقوں پر ایمان لے آئے ہیں اور ان کے زور سے مسلمان اقوام پر مسلط ہونے کی کوشش کر رہے ہیں ۔

میں جانتا ہوں کہ ہم جو یہ دعوت اسلامی دے رہے ہیں ، اس میں ہماری مخالفت ہوگی ۔ ہم پر اعتراض کئے جائیں گے ۔ اور ہو سکتا ہے ۔ کہ ہم پر حملے کئے جائیں ۔ یقیناً اللہ کی نصرت و قدرت ہمارے شامل حال

ہوگی اور ہم اس راہ سے نہیں ہٹیں گے۔ ہم نے اپنی بساط کے مطابق اللہ کے دین کی خدمت کے لئے اپنے آپ کو وقف کر دیا ہے، تو جو چاہے ہم پر اعتراض کرے۔ اور جس کا دل چاہے، ہمیں اپنے حملوں کا نشانہ بنائے۔ ہم نہ ان کی طرف التفات کریں گے اور نہ ان کی باتوں کا ان کی طرح جواب دیں گے۔ اس بارے میں ہم وہ کہنے پر اکتفا کریں گے۔ جو رسول اللہ علیہ الصلاۃ والسلام سے مروی ہے یعنی ”اللہم اھد قومی فانہم لایعلمون“

برادران کرام : سعودی عرب کی حکومت اور اس کے عوام یقینی طور پر دنیا کے ہر حصے میں اپنے بھائیوں کی مدد کریں گے۔ ہم اپنے مسلمان بھائیوں سے بھی متمنی ہیں کہ جن امور میں دین اور دنیا کی بھلائی ہے۔ ان میں وہ ایک دوسرے کی مدد کریں۔ اس وقت مسلمان دو گروہوں پر مشتمل ہیں۔ ایک گروہ وہ ہے، جو خود صاحب اختیار ہے۔ اس گروہ پر واجب ہے کہ وہ کتاب و سنت کو اپنا حکم بنائے۔ اور اس کے اپنے علاقوں یا دوسرے علاقوں میں مسلمانوں کی اصلاح احوال کے لئے اس پر جو فرائض عائد ہوتے ہیں، انہیں بجا لائے۔ دوسرا گروہ مسلمان اقلیتوں کا ہے۔ جو دوسرے ملکوں میں رہتی ہیں۔ ان کا فرض ہے کہ اپنے دین کی خدمت اور احکام الہی کے اتباع میں اپنی ذمہ داریوں کو پورا کریں۔ ہم آخر الذکر گروہ سے متعلق اپنے مسلمان بھائیوں سے یہ نہیں کہیں گے کہ وہ اپنی حکومتوں کی مخالفت کریں اور اپنے ملکوں کے قانون کے خلاف کوئی اقدام کریں۔ وہ آپس میں اپنے ارادوں و نیتوں میں اور اپنے عقائد میں کتاب و سنت کو حکم بنائیں۔ جو ان سے صلح و سلامتی سے پیش آئے۔ اس سے صلح و سلامتی سے پیش آئیں اور تخریب پسند اور توڑ پھوڑ کرنے والا عنصر نہ بنیں۔

آج کے دن جس کے متعلق ہم توقع رکھتے ہیں کہ وہ اسلامی اقدام و بیداری کا اللہ کے فضل و کرم سے نقطہ آغاز ہوگا، میں مملکت سعودی عرب کے مسلک سیاست کی وضاحت کرنا چاہتا ہوں۔ ہماری اسلامی سیاست وہی ہے، جو اس سے پہلے تھی۔ ہم دنیا کے ہر حصے اور ہر جگہ کے مسلمانوں کے ساتھ ہیں۔ اور اپنی بساط کے مطابق مسلمانوں کی صفوں کو متحد کرنے، انہیں

ایک دوسرے سے قریب لائے - اور ان کے آپس میں پیدا ہونے والے اختلافات کو دور کرنے میں برابر کوشاں ہیں - ہم اس تجویز کی تائید میں ہیں کہ تمام اسلامی سربراہوں کی ایک مؤتمر منعقد ہو تاکہ یہ اعلیٰ سطح کی اسلامی مؤتمر مسلمانوں کے مسائل پر غور کر کے ان کے متعلق فیصلے کرے -

باقی رہی ہماری عربی سیاست - تو وہ جامعہ عربیہ (عرب لیگ) کے میثاق کے دائرے میں اخوت، محبت اور تعاون کی سیاست ہے - ہم ہر اہم معاملے میں اور ہر مسئلے اور مشکل میں جو ہمارے عرب بھائیوں کو پیش آئے، ان کے ساتھ ہیں - اور اللہ کے فضل و کرم سے ہم اس میں سب سے آگے ہوں گے نہ کہ پیچھے - ہم اپنے عرب بھائیوں سے صرف یہ چاہتے ہیں کہ وہ ہمیں اخوت و محبت کی نظر سے دیکھیں اور ہمارے لئے اذیت اور پریشانیوں کا باعث نہ بنیں، باقی رہی ہماری بین الاقوامی سیاست - ہم اقوام متحدہ کے رکن ہیں - اس کے میثاق کا احترام کرتے ہیں - اور جو کچھ اقوام متحدہ میں ہوتا ہے - اس میں ہمارا رویہ عدل و انصاف کا ہے - بڑے ملکوں کے آپس کے دھڑوں میں جو جھگڑے ہیں - ان میں ہمارا موقف غیر جانب دارانہ ہے - لیکن اس کے ساتھ ہی جس چیز کو ہم صحیح سمجھیں اور مانیں اور خاص طور پر جس کا انسانیت کی مصلحت عمومی سے تعلق ہو - ہم اس کی تائید کرتے ہیں -

جہاں تک ہماری داخلی سیاست کا تعلق ہے، اس میں سب سے مقدم خیز تو یہ ہے کہ کتاب و سنت کو حکم بنایا جائے اور اصلاح امور کے لئے ایسے طریقے اختیار کئے جائیں، جو کتاب و سنت کی حدود سے خارج نہ ہوں۔

برادران گرامی! ہم اپنے ملک اور اپنی قوم کو ہر قسم کی اصلاح و ترقی کے راستے پر آگے لے جانا چاہتے ہیں - اور ہماری کوشش ہے کہ خواہ ہمارے راستے میں کتنی بھی مشکلات کیوں نہ حائل ہوں، ہم اللہ کی نصرت و قوت سے اس راہ پر آگے بڑھتے رہیں - اس سلسلے میں حکومت نے اصلاح و ترقی کے جو اقدامات کئے ہیں، میں ان کے بارے میں کچھ نہیں کہنا چاہتا - آپ حضرات خود ہماری ان کوششوں کو دیکھتے ہیں -